

V സബ്മിഷൻ

(1) ആശാ പ്രവർത്തകരുടെ സമരം

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ആശാ വർക്കർമാർ

സെക്രട്ടേറിയറ്റിനുമുന്നിൽ നടത്തുന്ന സമരം 40-ാംദിവസത്തിലേക്ക് കടക്കുകയാണ്. കഴിഞ്ഞ ദിവസമാണ് അവരത് നിരാഹാര സമരമാക്കി മാറ്റിയത്. മാത്രമല്ല, അനിശ്ചിതകാല നിരാഹാര സമരമാണ് അവർ അവിടെ നടത്തുന്നത്. അവർ നടത്തുന്ന സമരം ന്യായമായൊരു ആവശ്യത്തിന് വേണ്ടിയാണെന്ന കാര്യത്തിൽ നമുക്കാർക്കും സംശയമില്ല. ഇന്നലെ സൂചിപ്പിച്ചതുപോലെ, കേന്ദ്ര സർക്കാർ ഇൻസെന്റീവ് വർദ്ധിപ്പിക്കണമെന്നും സംസ്ഥാന സർക്കാർ ഓണറേറിയം വർദ്ധിപ്പിക്കണമെന്നുമാണ് ആവശ്യപ്പെട്ടിരുന്നത്. ഞാൻ ബഹുമാനപ്പെട്ട മുഖ്യമന്ത്രിയെ നേരിൽ കണ്ട് ഇക്കാര്യം ചർച്ച ചെയ്യുകയും സമരം ഒത്തുതീർപ്പാക്കണമെന്ന് അദ്ദേഹത്തോട് അഭ്യർത്ഥിക്കുകയും ചെയ്തിരുന്നു. ഇതേത്തുടർന്ന് അദ്ദേഹം വളരെ പോസിറ്റീവായി പ്രതികരിക്കുകയും അന്നുതന്നെ ആരോഗ്യ വകുപ്പുമന്ത്രിയുടെയും NHM ഉദ്യോഗസ്ഥരുടെയും നേതൃത്വത്തിൽ സമരം ഒത്തുതീർപ്പാക്കുന്നതിനുള്ള

ശ്രമം നടത്തുകയും ചെയ്തു. ദൗർഭാഗ്യവശാൽ അത് പരാജയപ്പെട്ടു. ഭരണ നേതൃത്വത്തിലുള്ളവരും രാഷ്ട്രീയ പ്രവർത്തകരും ജനപ്രതിനിധികളും പൊതുപ്രവർത്തകരുമായ ഈ ആളുകൾ ഒരു ദിവസം കൊണ്ട് അവസാനിപ്പിക്കുന്ന ഒന്നല്ല ഇത്. തുടർച്ചയായി അത് ചർച്ച ചെയ്ത് അതിന് പരിഹാരമുണ്ടാക്കാൻ ശ്രമിക്കണമെന്നാണ് ഞങ്ങളുടെ അഭ്യർത്ഥന. ഞങ്ങൾ ഇക്കാര്യത്തിൽ വളരെ പോസിറ്റീവായൊരു ഇടപെടലാണ് ആഗ്രഹിക്കുന്നത്. ടി പ്രശ്നത്തിന് ശാശ്വതമായൊരു പരിഹാരമുണ്ടാകണമെന്ന സദ്ഭുതത്തോടുകൂടിയാണ് ഈ സബ്മിഷൻ ഇവിടെ അവതരിപ്പിക്കുന്നത്. ഞങ്ങൾ നിയമസഭയിൽ ഇക്കാര്യത്തിനുവേണ്ടി ശക്തമായി ഇടപെടുമ്പോൾ പാർലമെന്റിലെ യു.ഡി.എഫ്. എം.പി.-മാർ പാർലമെന്റിന് അകത്തും പുറത്തും കേന്ദ്ര സർക്കാർ, ഇൻസെന്റീവ് വർദ്ധിപ്പിക്കണമെന്നാവശ്യപ്പെട്ട് തുടർച്ചയായ സമരം നടത്തുന്നുണ്ട്. കഴിഞ്ഞ ദിവസം ബഹുമാനപ്പെട്ട ആരോഗ്യ വകുപ്പുമന്ത്രി ഡൽഹിയിലേക്ക് പോയപ്പോൾ കേന്ദ്ര ആരോഗ്യ വകുപ്പുമന്ത്രിയുമായികൂടി ചർച്ച ചെയ്യുമെന്നാണ് പറഞ്ഞിരുന്നത്. എന്നാൽ ഇന്നലെ ബഹുമാനപ്പെട്ട കേന്ദ്ര ആരോഗ്യ വകുപ്പുമന്ത്രിയെ കാണാൻ കഴിഞ്ഞില്ലെന്നുള്ള വാർത്ത കണ്ടു.

എന്താണ് കാര്യമെന്ന് അറിയില്ല. Appointment എടുക്കാത്തതുകൊണ്ടാണ് കാണാൻ കഴിയാത്തതെന്നും അതല്ല, appointment ചോദിച്ചിട്ടും കിട്ടിയില്ലെന്നുമുള്ള വാർത്തകൾ കേൾക്കുന്നു. ഞങ്ങൾക്ക് അതേക്കുറിച്ച് കൂടുതലായൊന്നും അറിയില്ല. എന്തായാലും കേന്ദ്ര ആരോഗ്യ വകുപ്പുമന്ത്രി appointment നൽകിയില്ലെങ്കിൽ അത് ശരിയായ സമീപനമല്ലെന്ന് ഞങ്ങൾ പ്രതികരിക്കുകയുമുണ്ടായി. എന്നാൽ appointment എടുക്കാതെയാണ് പോയതെങ്കിൽ ബഹുമാനപ്പെട്ട ആരോഗ്യ വകുപ്പുമന്ത്രിയാണ് അക്കാര്യത്തിൽ വിശദീകരണം നൽകേണ്ടത്. ഞാൻ അത്തരം വിവാദങ്ങളിലേക്കൊന്നും കടക്കുന്നില്ല. സർക്കാർ മുൻകൈയെടുത്ത് അടിയന്തരമായി ഈ പ്രശ്നം പരിഹരിക്കണം. കേന്ദ്ര സർക്കാരിൽ നിന്ന് ഇൻസെന്റീവ് വർദ്ധിപ്പിക്കാനുള്ള നടപടികൾക്കായി എം.പി.-മാർ ശ്രമിക്കുന്നുണ്ട്. ഗവൺമെന്റും അതിനുവേണ്ടി ശ്രമിക്കണം. ഒറ്റയടിക്ക് അവരുടെ എല്ലാ ഡിമാന്റുകളും അംഗീകരിക്കാൻ കഴിയില്ല. എങ്കിൽപ്പോലും ഇക്കാര്യത്തിൽ നമ്മളെക്കൊണ്ട് ചെയ്യാൻ കഴിയുന്ന തരത്തിലുള്ള നല്ല ഇടപെടൽ ഉണ്ടാകണമെന്നാണ് സർക്കാരിനോട് ആവശ്യപ്പെടുന്നത്.

മുഖ്യമന്ത്രി ചുമതലപ്പെടുത്തിയതുപ്രകാരം തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി (ശ്രീ. എം. ബി. രാജേഷ്): സർ, ബഹുമാനപ്പെട്ട പ്രതിപക്ഷ നേതാവ് സഭയിൽ സൂചിപ്പിച്ചതുപോലെ അദ്ദേഹം തന്നെയാണ് ബഹുമാനപ്പെട്ട മുഖ്യമന്ത്രിയോട് ഇക്കാര്യം പരിഹരിക്കണമെന്ന് ആവശ്യപ്പെട്ടത്. മുഖ്യമന്ത്രി വളരെ പോസിറ്റീവായാണ് അതിനോട് പ്രതികരിച്ചതെന്നും അദ്ദേഹം അഭിപ്രായപ്പെടുകയുണ്ടായി. ആയതിന്റെ അടിസ്ഥാനത്തിൽ ബഹുമാനപ്പെട്ട ആരോഗ്യ വകുപ്പുമന്ത്രിയുടെ നേതൃത്വത്തിൽ സമരം ചെയ്യുന്നവരെ ചർച്ചയ്ക്ക് വിളിക്കുകയും ചെയ്തു. എന്നാൽ, ചർച്ചയിൽ ടി പ്രശ്നത്തിന് പരിഹാരമുണ്ടാകാതിരിക്കാനുള്ള കാരണം, സമര രംഗത്തുള്ളവരുടെ നിർബന്ധബുദ്ധിയും ശാഠ്യവുമാണ്. ബഹുമാനപ്പെട്ട പ്രതിപക്ഷ നേതാവ് ആഗ്രഹിച്ചതുപോലെ ഈ പ്രശ്നത്തിന് പരിഹാരമുണ്ടാക്കാൻ കഴിയാത്തതും അതുകൊണ്ടാണ്. അല്ലാതെ സർക്കാരിന്റെ ഭാഗത്തുനിന്നുള്ള പിടിവാശിയല്ല. ഈ വിഷയവുമായി ചില വസ്തുതകൾ ഒരിക്കൽക്കൂടി ഇവിടെ ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. ഈ സർക്കാരിന് ആശാവർക്കർമാരുടെ പ്രശ്നങ്ങളോട് എല്ലാ കാലത്തും

അനുഭാവമാണുള്ളതെന്ന് മാത്രമല്ല, അതേ നിലപാടാണ് സർക്കാർ സ്വീകരിച്ചിട്ടുള്ളതെന്നും തെളിയിക്കുന്ന വസ്തുതകൾ നമുക്ക് മുന്നിലുണ്ട്. ഒന്നാം പിണറായി സർക്കാർ അധികാരത്തിൽ വരുമ്പോൾ ആശാവർക്കർമാർക്ക് നൽകിയിരുന്ന ഓണറേറിയം, 2015-16 കാലഘട്ടത്തിൽ 1000 രൂപയായിരുന്നു. എല്ലാ അംഗങ്ങളും ഇക്കാര്യങ്ങൾ ക്ഷമയോടെ കേൾക്കണം. ഞാൻ തർക്കിക്കുന്നതല്ല. ഇവിടെ ബഹുമാനപ്പെട്ട പ്രതിപക്ഷനേതാവ് വിഷയം ഉന്നയിച്ച അതേ സ്പിരിറ്റിലാണ്, ഗവൺമെന്റിനുവേണ്ടി ഞാൻ മറുപടി പറയുന്നത്. വസ്തുത വ്യക്തമാക്കണമല്ലോ; 2016-17-ലെ ഓണറേറിയം 1,500 രൂപ, 2017-18-ൽ 2,000 രൂപ, 2018-19-ൽ 4,000 രൂപ, 2019-20-ൽ 4,500 രൂപ, 2020-21-ൽ 5,000 രൂപ, 2021-22-ൽ 6,000 രൂപയും 2023 ഡിസംബറിൽ 7,000 രൂപയായും ഇത് വർദ്ധിപ്പിച്ചു. നിലവിൽ 7,000 രൂപയാണ് സംസ്ഥാന സർക്കാർ ഓണറേറിയം നൽകുന്നത്. പ്രസ്തുത ചോദ്യത്തിന് കഴിഞ്ഞ ദിവസം പാർലമെന്റിൽ നൽകിയൊരു മറുപടി ബഹുമാനപ്പെട്ട പ്രതിപക്ഷനേതാവിന്റെ ശ്രദ്ധയിൽപ്പെടുത്തുകയാണ്. എങ്ങനെയെല്ലാമാണ് വസ്തുതകളെ തമസ്കരിക്കുന്നതെന്ന് ഇതിലൂടെ നമുക്ക്

മനസ്സിലാക്കാൻ സാധിക്കും. 11-03-2025-ലെ ഒരു ചോദ്യത്തിന് രാജ്യസഭയിൽ നൽകിയ മറുപടിയാണിത്. സംസ്ഥാനങ്ങൾ നൽകുന്ന ഇൻസെന്റീവിനെക്കുറിച്ചാണ് ചൂണ്ടിക്കാണിക്കുന്നത്. 'Kerala, Rs. 6,000 per month as ASHA honorarium from state government fund'. ആശാ വർക്കർമാർക്ക് 7,000 രൂപ ഓണറേറിയം അനുവദിക്കുന്നുവെന്നതിൽ സമരം ചെയ്യുന്നവർക്കും നമുക്കെല്ലാവർക്കും അറിയുന്നതും യാതൊരു തർക്കവുമില്ലാത്ത കാര്യമാണ്. കേന്ദ്രസർക്കാർ പാർലമെന്റിൽ നൽകിയിട്ടുള്ള മറുപടി 6,000 രൂപ എന്നാണ്. ഇവിടെ ഈ സമരം നടക്കുമ്പോൾ കൊടുത്തിട്ടുള്ള മറുപടിയാണിത്. ഇതെന്താണ് ചൂണ്ടിക്കാണിക്കുന്നത്? പാർലമെന്റിൽ ഒരു ചോദ്യം വന്നാൽ സാധാരണഗതിയിൽ സംസ്ഥാനത്തോട് വിവരം ശേഖരിച്ചതിനുശേഷമാണ് മറുപടി നൽകുന്നത്. ഇക്കാര്യത്തിന്മേൽ ഇവിടെ നിന്ന് യാതൊരു വിവരവും ശേഖരിച്ചിട്ടില്ല. അതുകൊണ്ടുതന്നെ ഇതെല്ലാം രാഷ്ട്രീയ ലക്ഷ്യത്തോടുകൂടിയാണെന്നല്ലേ സംശയിക്കേണ്ടത്. ഓണറേറിയമായി 7,000 രൂപ കൊടുക്കുന്നുവെന്ന കാര്യത്തിൽ ആർക്കും യാതൊരു തർക്കമില്ല. എന്നാൽ പാർലമെന്റിൽ നിന്ന് നൽകുന്ന മറുപടിയിൽ 6,000 രൂപയെന്ന് എഴുതി

നൽകിയിരിക്കുകയാണ്. മറ്റൊരു പ്രചരണത്തിന്റെ വസ്തുതകൂടി ഇതിൽ നിന്ന് വ്യക്തമാകുന്നുണ്ട്. നമ്മുടെ മാധ്യമങ്ങൾ നടത്തിയ പ്രചരണമാണത്. Sikkim: monthly fixed honorarium of Rs.6,000 disburse from State Fund. ഒരു ഭാഗത്ത് സിക്കിമിൽ 10,000 രൂപയെന്ന് മാധ്യമങ്ങൾ പ്രചരിപ്പിക്കുന്നു. അത് 6,000 രൂപയെന്ന് മറുപടിയിൽ പറയുന്നു. കേരളത്തിൽ 7,000 രൂപ നൽകുന്നത് 6,000 രൂപ എന്ന് ഈ മറുപടിയിൽ തെറ്റായി കാണിച്ചിരിക്കുന്നു. നമ്മുടെ എം.പി.-മാർക്ക്, പ്രത്യേകിച്ച് രാജ്യസഭയിലുള്ള എം.പി.-മാർക്ക് ഇക്കാര്യത്തിൽ അവകാശ ലംഘനത്തിന് നോട്ടീസ് കൊടുക്കാവുന്നതാണെന്നാണ് ഞാൻ വിചാരിക്കുന്നത്. ബഹുമാനപ്പെട്ട മുൻ പ്രതിപക്ഷനേതാവ് ദീർഘകാല എം.പി.-യായിരുന്ന വ്യക്തിയാണ്. അദ്ദേഹത്തിന് ഇക്കാര്യത്തിൽ കൂടുതൽ പറയാൻ കഴിയുമായിരിക്കുമെന്ന് തോന്നുന്നു. കാരണം സഭയെ തെറ്റിദ്ധരിപ്പിക്കുകയാണ്.

മി. സ്പീക്കർ: ചോദ്യം ആരുടേതാണ്?

ശ്രീ. എം. ബി. രാജേഷ്: സർ, ചോദ്യം അഡ്വ. ഹാരിസ് ബീരാൻ എം.

പി.-യുടേതാണ്. അദ്ദേഹത്തിനതന്നെ അവകാശലംഘനത്തിന് നോട്ടീസ്

നൽകാവുന്നതാണ്. കാരണം അദ്ദേഹത്തിന്റെ അവകാശത്തെയും സഭയുടെ അവകാശത്തെയുമെല്ലാം തെറ്റിദ്ധരിപ്പിച്ച് ജനങ്ങളെ മുഴുവൻ വഞ്ചിച്ചിരിക്കുകയല്ലേ? രണ്ടാമത്തെ കാര്യം 10,000 രൂപയാണ്; assured income ആയി, വേതനമെന്ന് പറയാൻ കഴിയില്ല ഓണറേറിയമാണ്. അത് 7,000 രൂപ കേരളം കൊടുക്കുകയാണ്. ബാക്കി 3,000 രൂപ fixed incentive ആണ്. ആ മൂവായിരം രൂപയിൽ 60:40 എന്ന അനുപാതത്തിലാണ് നൽകുന്നതെന്ന് നമുക്കെല്ലാവർക്കും അറിയാവുന്നതാണ്. 1800 രൂപ കേന്ദ്രസർക്കാരും 1200 രൂപ സംസ്ഥാന സർക്കാരുമാണ് നൽകുന്നത്. ഫലത്തിൽ ഉറപ്പായിക്കിട്ടുന്ന 10,000 രൂപയിൽ 8200 രൂപയും സ്റ്റേറ്റാണ് നൽകുന്നത്, 1800 രൂപ മാത്രമാണ് കേന്ദ്രം നൽകുന്നത്. ന്യായമായിട്ടും സമരത്തിൽ ഉന്നയിക്കേണ്ട ഒന്നാമത്തെ ആവശ്യമെന്താണ്? 10000 രൂപ ഇപ്പോൾ ഉറപ്പ് കിട്ടുന്നു, പിന്നെ 3,200 രൂപ performance based incentive ഉണ്ട്. അതുകൂടി ചേർക്കുമ്പോൾ 13,200 രൂപ വരും. 10000 രൂപ സുനിശ്ചിതമായിട്ടും കിട്ടുന്ന തുകയാണ്. അതിൽ 8200 രൂപയും കൊടുക്കുന്നത് സംസ്ഥാനമാണ്. എന്നിട്ടും സമരം നടത്തുന്നത് സംസ്ഥാനത്തിനെതിരെയാണ്.

കേന്ദ്ര ഗവൺമെന്റ് നൽകുന്ന 1800 രൂപ പോലും മാസങ്ങളായി കുടിശ്ശികയാണ്. ഈ തുച്ഛമായ കുടിശ്ശിക പോലും ഇതുവരെ കിട്ടിയിട്ടില്ല. എന്നിട്ടും സംസ്ഥാനം കൊടുക്കുകയാണ്. അപ്പോൾ ന്യായമായും ഈ സമരം ആർക്കെതിരെയാണ് നടത്തേണ്ടത്; പക്ഷേ വന്നിട്ടുള്ളത് എങ്ങനെയാണ്? ഈ സമരത്തിന് ഒരു പ്രശ്നം കൂടിയുണ്ട്. അങ്ങയുടെ ട്രേഡ് യൂണിയൻ INTUC, മുസ്ലീംലീഗുമായി ബന്ധപ്പെട്ട ട്രേഡ് യൂണിയൻ SDU, CITU, AITUC ഉൾപ്പെടെ ഒരാറ്റു കേന്ദ്ര ട്രേഡ് യൂണിയൻപോലും ഈ സമരത്തിൽ ഒപ്പമില്ല. എന്തുകൊണ്ടാണ്; അവരെല്ലാം തൊഴിലാളി വിരുദ്ധരായതുകൊണ്ടാണോ; എന്തുകൊണ്ടാണ് ഒരു കേന്ദ്ര ട്രേഡ് യൂണിയനും ഈ സമരത്തെ അംഗീകരിക്കാത്തത്? കാരണം വളരെ വ്യക്തമാണ്. ട്രേഡ് യൂണിയനുകളുടെ നിലപാട് ന്യായമാണ്. എല്ലാ ട്രേഡ് യൂണിയനുകളുടെയും നിലപാടാണത്. INTUC State President and President of All Kerala Pradesh ASHA Workers Congress, R. Chandrasekharan, has said that the top Congress leaders should have contacted the INTUC before declaring solidarity with the agitators. അത് വേറെ വിഷയം, അത് എന്തുകൊണ്ടാണെന്ന്

അദ്ദേഹം പറയുന്നുണ്ട്, “ INTUC and ASHA workers’ organisation have been demanding that these workers should be accepted as labourers/employees and not as health volunteers.” അതാണ് ഇതിന്റെ അടിസ്ഥാന പ്രശ്നം. ഇവരെ ഹെൽത്ത് വർക്കേഴ്സ് ആയിട്ട്, ജീവനക്കാരായിട്ട് അംഗീകരിക്കണമെന്നതാണ് എല്ലാ കേന്ദ്ര ട്രേഡ് യൂണിയനുകളും ഉന്നയിക്കുന്ന ആവശ്യം, വോളണ്ടിയേഴ്സ് ആയിട്ട് അംഗീകരിക്കണമെന്നുള്ളതല്ല. കേന്ദ്ര സർക്കാരിന്റെ guideline-ൽ പറയുന്നതെന്താണെന്ന് അറിയാമോ? കേന്ദ്ര സർക്കാരിന്റെ guideline-ൽ പറയുന്നത് State Governments may modify these guidelines except that no change may be made done in the basic criteria of ASHA being a woman volunteer എന്നാണ്. ഒരു സ്ത്രീ വോളണ്ടിയരെന്ന കാര്യത്തിൽ മാത്രം സ്റ്റേറ്റ് ഗവൺമെന്റിന് മാറ്റം വരുത്താൻ കഴിയില്ല. ബാക്കിയെല്ലാം സ്റ്റേറ്റിന് മാറ്റാം, എന്താണ് കാരണം? പണം കൊടുക്കാനുള്ള ഉത്തരവാദിത്വം ഏറ്റെടുക്കാൻ കഴിയില്ലെന്നതാണ്. ഇവരെ വോളണ്ടിയറല്ലാതെ ജീവനക്കാരായി മാറ്റിയാലോ? ഇവർക്ക് ശമ്പളം കൊടുക്കേണ്ടിവരും, മിനിമം വേജ് ഉറപ്പാക്കേണ്ടി വരും, പെൻഷൻ

നൽകേണ്ടിവരും, ESI, PF ഉൾപ്പെടെയുള്ളവ അനുവദിക്കേണ്ടിവരും, Gratuity അനുവദിക്കേണ്ടിവരും. സാധാരണ ഒരു ജീവനക്കാരന്/തൊഴിലാളിക്കുള്ള എല്ലാ അവകാശവും കിട്ടും. അത് കിട്ടില്ലെന്ന് ഉറപ്പാക്കാൻവേണ്ടി guideline-ൽ മാറ്റം വരുത്തരുതെന്ന് കേന്ദ്രം എഴുതിവച്ചിരിക്കുകയാണ്. ഇന്നലെ ബഹുമാനപ്പെട്ട പ്രതിപക്ഷനേതാവ് അപ്പോയ്ൻമെന്റിന്റെ കാര്യം പറഞ്ഞു. ഞാൻ മനസ്സിലാക്കിയത് 18-ാം തീയതി തന്നെ അപ്പോയ്ൻമെന്റ് ചോദിച്ചിരുന്നുവെന്നാണ്. പക്ഷേ കിട്ടിയില്ല. ഇന്നലെ ബഹുമാനപ്പെട്ട ആരോഗ്യമന്ത്രി ഒരു കത്ത് കൊടുത്തു, ആ കത്തിലും reiterate ചെയ്തിട്ടുള്ള കാര്യം "However the guidelines for Accredited Social Health Activist (ASHA) issued by Ministry of Health and Family Welfare recognises ASHA as women volunteer only even when over the years their responsibilities have increased manifold considering their significant contributions to health of our population and the time they are expected to put into the work. I request you to reconsider this provision and re-categorise ASHA as health workers." ഇതാണ് സംസ്ഥാനത്തിന്റെ

ആവശ്യം. കേന്ദ്ര ട്രേഡ് യൂണിയനുകളായ INTUC, SDU, CITU, AITUC ഉൾപ്പെടെയുള്ള എല്ലാ യൂണിയനുകളും ഉന്നയിക്കുന്ന ആവശ്യത്തിനൊപ്പമാണ് കേരള സർക്കാർ നിൽക്കുന്നത്. ബഹുമാനപ്പെട്ട ആരോഗ്യമന്ത്രി ഇന്നലെയും ആവശ്യപ്പെട്ട കാര്യം അതാണ്. ഇവരെ ഹെൽത്ത് വർക്കേഴ്സായിട്ട് അംഗീകരിക്കണം. വളരെ പ്രധാനപ്പെട്ട ഒരു കാര്യം കൂടി, എന്തൊരു വഞ്ചനയാണ് കേന്ദ്ര സർക്കാർ ഇവരോട് കാണിച്ചിട്ടുള്ളത്? 2013-ലെ Indian Labour Conference-ൽ unanimous-ആയി ശുപാർശ ചെയ്തത് ഇവരെ ഹെൽത്ത് വർക്കേഴ്സായി അംഗീകരിക്കണമെന്നാണ്, എന്നുപറഞ്ഞാൽ ഈ ആനുകൂല്യങ്ങളൊക്കെ കിട്ടും; വോളണ്ടിയേഴ്സായിട്ടല്ല. മോദി ഗവൺമെന്റ് അധികാരത്തിൽ വന്നതിനുശേഷം അങ്ങേയ്ക്ക് അറിയാവുന്നതുപോലെ 2015-ൽ ഒറ്റത്തവണയാണ് Indian Labour Conference നടന്നിട്ടുള്ളത്. അതോടുകൂടി അതിന്റെ കഥ കഴിഞ്ഞു, പിന്നെ നടന്നിട്ടില്ല. 2015-ൽ വീണ്ടും ഏകകണ്ഠമായ ശുപാർശയാണ്. എന്താണ് ഹെൽത്ത് വർക്കേഴ്സായിട്ട് അംഗീകരിക്കണം. ബഹുമാനപ്പെട്ട ഗുജറാത്ത് ഹൈക്കോടതിയുടെ വിധിയുണ്ട്; സ്കീം വർക്കേഴ്സായ അങ്കണവാടി ജീവനക്കാരെ ജീവനക്കാരായിട്ട് അംഗീകരിക്കണം. 2022-ൽ

ബഹുമാനപ്പെട്ട സുപ്രീം കോടതിയുടെ വിധിയുണ്ട്. ഏപ്രിലിൽ ഇവർക്ക് ഗ്രാറ്റുവിറ്റി കൊടുക്കണമെന്ന് ബഹുമാനപ്പെട്ട സുപ്രീം കോടതിയാണ് പറഞ്ഞിട്ടുള്ളത്. ആർക്കാണ് ഗ്രാറ്റുവിറ്റിയുള്ളത്, ജീവനക്കാരായിട്ട് അംഗീകരിക്കപ്പെട്ടവർക്കാണ്. ബി.ജെ.പി.-യും കോൺഗ്രസ്സും ഭരിക്കുന്ന സംസ്ഥാനങ്ങളുൾപ്പെടെ എല്ലാ സംസ്ഥാനങ്ങളും നിരന്തരമായി കേന്ദ്രത്തോടു ഇൻസെന്റീവ് കൂട്ടണമെന്ന് ആവശ്യപ്പെടുന്നുണ്ട്. പക്ഷേ ഇന്നേവരെ കേന്ദ്ര സർക്കാർ കൂട്ടിയിട്ടില്ലെന്ന് മാത്രമല്ല, ശ്രീ. ജഗത് പ്രകാശ് നദു കഴിഞ്ഞ ദിവസവും ഇൻസെന്റീവ് കൂട്ടുന്നതിനെക്കുറിച്ച് ഒരർപ്പം നൽകാൻ തയ്യാറായിട്ടില്ലെന്ന കാര്യവും അങ്ങേയ്ക്ക് അറിയാവുന്നതാണ്. പത്രങ്ങളിലെല്ലാം വന്ന വാർത്തയാണിത്. ആദ്യം കൂട്ടുമെന്ന് പറഞ്ഞു. പിന്നെ പറഞ്ഞു ഇപ്പോൾ കൂട്ടേണ്ട കാര്യമില്ല, പിന്നീട് ഭാവിയിൽ ആലോചിക്കാം എന്ന് പറഞ്ഞു. ഒരു കമ്മിറ്റിമെന്റും നൽകാൻ കേന്ദ്രം തയ്യാറല്ല. കൊടുക്കുന്നത് 1800 രൂപയാണ്. ആ തുകയിൽനിന്നും ഒരു രൂപ പോലും വർധിപ്പിക്കാൻ തയ്യാറാകാത്ത കേന്ദ്രത്തിനെതിരെ ഒരു പ്രതിക്ഷേധവും ഈ സമരത്തിലില്ല എന്നതുതന്നെ നിങ്ങൾക്കു ഓർമ്മ ആലോചിക്കേണ്ട വിഷയമാണ്. അതുകൊണ്ടുകൂടിയല്ലേ

നിങ്ങളുടേതും നമ്മുടേതുൾപ്പെടെയുള്ള എല്ലാ യൂണിയനുകളും കേന്ദ്ര യൂണിയനുകൾ ഉൾപ്പെടെ ഇതിനൊപ്പം നിൽക്കാത്തത്. ഇന്നൊരു പത്രവാർത്ത കണ്ടു, 'പാർട്ട് ടൈമെന്ന് സംസ്ഥാനം പറയുന്നു പക്ഷേ ഫുൾ ടൈം എന്നുമായിട്ട് സമരക്കാർ' . ടി വിഷയം ചർച്ച ചെയ്ത് പരിഹരിച്ച കാര്യമാണ്. 12-03-2025-ൽ സർക്കാർ ഉത്തരവ് ഇറക്കി. എന്താണ്? നേരത്തെ ഈ ഓണറേറിയം കിട്ടണമെങ്കിൽ ആശാവർക്കർമാർ പത്തുമാനദണ്ഡങ്ങളിൽ അഞ്ചെണ്ണം പൂർത്തീകരിക്കണമായിരുന്നു. പത്തെണ്ണത്തിൽ അഞ്ചെണ്ണം പാലിച്ചാലേ ഓണറേറിയം ലഭിക്കുകയുള്ളൂ. 12-03-2025 മുതൽ ഉപാധിരഹിത ഓണറേറിയമാക്കി മാറ്റി. ഈ സമരക്കാരുടെ ആവശ്യങ്ങളിൽ ഒന്ന് അതായിരുന്നു. സംസ്ഥാന സർക്കാരിന് പരിഗണിക്കാൻ പറ്റുന്ന ഒരു ആവശ്യമായിരുന്നു. അത് അംഗീകരിച്ചു. ഇപ്പോൾ ഇവർ ഈ പറയുന്ന പത്തുമാനദണ്ഡങ്ങളിൽ ഒന്നും പാലിക്കണമെന്ന വ്യവസ്ഥയില്ല. ഉപാധിരഹിതമായിട്ടുള്ള ഓണറേറിയമാക്കി. അത് പരിഹരിച്ചശേഷവും ആവർത്തിക്കുകയാണ്. സമരം എങ്ങനെയെങ്കിലും നീട്ടിക്കൊണ്ടുപോകുകയെന്നതാണ് സമരത്തിന് പിന്നിലുള്ളവരുടെ

ഉദ്ദേശ്യമെന്ന് സംശയിക്കേണ്ടിയിരിക്കുന്നു. അല്ലെങ്കിൽ 12-03-2025-ൽ പരിഹരിച്ച പ്രശ്നം എങ്ങനെയാണ് ഇപ്പോൾ വീണ്ടും ഉന്നയിക്കുന്നത്? (ബഹളം) ... അല്ല, എന്റെ കൈയിൽ രേഖയുണ്ട്. ഞാൻ വസ്തുതയല്ലാത്തതൊരു കാര്യവും ഇവിടെ പറഞ്ഞിട്ടില്ല.

മി. സ്പീക്കർ: അദ്ദേഹം സമരക്കാരെ അപമാനിക്കുന്നുവെന്ന് പറഞ്ഞോ?

ശ്രീ. എം. ബി. രാജേഷ്: സർ, എന്റെ കൈയിൽ 12-03-2025-ന്റെ സർക്കാർ ഉത്തരവുണ്ട്. ഞാൻ വായിക്കാം. അവരെ അപമാനിക്കാൻ കള്ളം പറയുകയാണോ?

മി. സ്പീക്കർ: അതല്ല അദ്ദേഹം പറഞ്ഞത്, മിനിസ്റ്ററെക്കുറിച്ചല്ലല്ലോ പറഞ്ഞത്?

ശ്രീ. എം. ബി. രാജേഷ്: സർ, ശരി, ഞാൻ തെറ്റിദ്ധരിച്ചതാണ്. ഇത് 12-03-2025-ലെ സർക്കാർ ഉത്തരവാണ്. 10 മാനദണ്ഡങ്ങളിൽ 5 എണ്ണം പൂർത്തീകരിച്ചാൽ ഓണറേറിയമായ 7000 രൂപ ലഭിച്ചിരുന്നു. എന്നാൽ ഇനി മുതൽ ഈ തുക ആശാവർക്കർമാർക്ക് ഓണറേറിയമായി അനുവദിക്കുന്നതിന് മേൽപ്പറഞ്ഞപ്രകാരം നിശ്ചയിച്ചിരുന്ന മാനദണ്ഡങ്ങൾ ഒഴിവാക്കിക്കൊണ്ട്

ഉത്തരവാകുന്നു. എന്തിനാണ് ഈ സമരം ഇനിയും തുടരുന്നത്? സംസ്ഥാന സർക്കാർ ഇവരോട് എല്ലാ കാലത്തും അനുഭാവപൂർണ്ണമായ സമീപനമാണ് സ്വീകരിച്ചിട്ടുള്ളത്. ബഹുമാനപ്പെട്ട പ്രതിപക്ഷനേതാവ് ഈ പ്രശ്നം ഉന്നയിച്ചപ്പോൾ ആ അനുഭാവപൂർണ്ണമായ നിലപാടുള്ളതുകൊണ്ടാണ് അടിയന്തരമായി ബഹുമാനപ്പെട്ട മുഖ്യമന്ത്രി ഇടപെട്ടത്, ചർച്ചചെയ്ത് പ്രശ്നം പരിഹരിക്കാൻ ശ്രമിച്ചത്. പക്ഷെ നിർഭാഗ്യവശാൽ ബഹുമാനപ്പെട്ട പ്രതിപക്ഷനേതാവ് ഈ സമരരംഗത്തുള്ളവരെ നയിക്കുന്ന ചിലർക്ക് ഈ സമരത്തിൽ ഇവരുടെ ആവശ്യം നിറവേറ്റുക എന്നതല്ല ലക്ഷ്യം. അങ്ങനെയൊന്നെങ്കിൽ യഥാർത്ഥ ആവശ്യമായിട്ടുള്ള, ഹെൽത്ത് വർക്കേഴ്സ് ആയി അംഗീകരിക്കണമെന്ന ആവശ്യത്തിനെതിരായി കേന്ദ്ര സർക്കാരിനെ സഹായിക്കുന്ന സമരമാണിത്. കേന്ദ്ര സർക്കാരിനെ സഹായിക്കുകയാണ്. സംസ്ഥാനം ഓണറേറിയം കൂട്ടിത്തരണമെന്ന് മാത്രമേ പറയുന്നുള്ളൂ. ഞങ്ങളെ ഹെൽത്ത് വർക്കേഴ്സായി അംഗീകരിക്കണം, ജീവനക്കാരായി അംഗീകരിക്കണം, ഞങ്ങൾക്ക് മറ്റെല്ലാ ആനുകൂല്യങ്ങളും ലഭിക്കണമെന്ന ആവശ്യത്തിന്റെ കടയ്ക്കൽ കത്തി വച്ചതുകൊണ്ടാണ് കേന്ദ്രത്തെ സഹായിക്കുന്ന

ഈ സമരത്തിനൊപ്പം ഒരു ട്രേഡ് യൂണിയനുകളും നിൽക്കാത്തത്. അതുകൊണ്ടാണ് ഇന്നലെ സമരത്തിൽ പങ്കെടുത്തവരുടെ എണ്ണം 26000 പേരിൽ വെറും 354 പേർ മാത്രമായി ചുരുങ്ങിയത്. 1.3 ശതമാനം പേർ മാത്രമാണ് പങ്കെടുത്തത്. രാഷ്ട്രീയ ലക്ഷ്യത്തോടുകൂടിയുള്ള ഒരു സമരത്തിൽ നമ്മൾ ആര് ശ്രമിച്ചാലും പരിഹാരം കണ്ടെത്താൻ കഴിയില്ല. ലക്ഷ്യം രാഷ്ട്രീയമല്ല, ന്യായമായ ആവശ്യങ്ങളാണെങ്കിൽ, ചർച്ച ചെയ്യാവുന്നത്. സർക്കാരിന്റെ പിടിവാശിയല്ല. സമരക്കാരുടെ പിടിവാശിയാണ്. സമരക്കാർ രാഷ്ട്രീയ ലക്ഷ്യത്തോടെയുള്ള പിടിവാശി ഉപേക്ഷിച്ചാൽ ഈ സമരം പരിഹരിക്കാവുന്നതേയുള്ളൂ.

ശ്രീ. വി. ഡി. സതീശൻ: സർ, തർക്കിക്കുന്നതിന് വേണ്ടിയല്ല, അക്കാര്യം മെൻഷൻ ചെയ്യാനാണ്. ബഹുമാനപ്പെട്ട മന്ത്രി, ഞാൻ വളരെ പോസിറ്റീവായിട്ടുള്ള റിക്വസ്റ്റാണ് വച്ചത്.

മി. സ്പീക്കർ: അദ്ദേഹം പോസിറ്റീവായിട്ടാണ് മറുപടി പറഞ്ഞത്.

ശ്രീ. വി. ഡി. സതീശൻ: സർ, അദ്ദേഹം പോസിറ്റീവായിട്ടല്ല മറുപടി പറഞ്ഞത്. അദ്ദേഹം ഈ സമരത്തെ പൂർണ്ണമായി തള്ളിപ്പറയുകയാണ്

ചെയ്ത്. നേരത്തെ മന്ത്രിമാർ സ്വീകരിച്ച നിലപാട് അദ്ദേഹം കൂറുകൂടി ഭാഷ മാറ്റി പറയുകയാണ് ചെയ്ത്. അദ്ദേഹം പറഞ്ഞ ഒറ്റക്കാര്യം പറയാം. അത്, മറ്റ് സംസ്ഥാനങ്ങളുമായി ഇത് താരതമ്യപ്പെടുത്തരുതെന്നതാണ്. കാരണം, ഇന്ത്യയിലെ ഒരു സംസ്ഥാനത്തെയും ആശാപ്രവർത്തകർക്ക് കേരളത്തിലെ ആശാപ്രവർത്തകർ ചെയ്യുന്ന ജോലിയുടെ അത്രയും ജോലി ഭാരമില്ല. (ബഹളം)....

മി. സ്പീക്കർ: അത് പറഞ്ഞതാണ്. അങ്ങേയ്ക്ക് അറിയാം, സബ്മിഷനിൽ സാധാരണ

ശ്രീ. വി. ഡി. സതീശൻ: സർ, ഞാൻ വാക്കുട്ട് പ്രസംഗം നടത്തുകയാണ്.

മി. സ്പീക്കർ: അങ്ങ് പറഞ്ഞൊളു.

ശ്രീ. വി. ഡി. സതീശൻ: സർ, രണ്ടാമതായി അദ്ദേഹം പറഞ്ഞത് ട്രേഡ് യൂണിയനുകൾ ഈ സമരത്തിന് എതിരാണെന്നും ട്രേഡ് യൂണിയനുകൾ സമരത്തോടൊപ്പം ഇല്ലെന്നുമാണ്. വേറെ യൂണിയനാണ് ഈ സമരം നടത്തുന്നതെന്നാണ്. ഞങ്ങളുടെ ഐ.എൻ.ടി.യു.സി. യൂണിയൻ എല്ലാ

ജില്ലകളിലും ഇതേ ആവശ്യം ഉന്നയിച്ച് സമരം നടത്തിയിട്ടുണ്ട്.

(.....ബഹളം.....)

മി. സ്പീക്കർ: പ്ലീസ്പ്ലീസ്

ശ്രീ. വി. ഡി. സതീശൻ: സർ, ഇതേ ട്രേഡ് യൂണിയൻ നേതാവുതന്നെ 11 വർഷം മുമ്പ് ഇതേ സഭയിൽ വന്ന് സംസ്ഥാനത്തിന്റെ ഓണറേറിയം 10000/- രൂപയാക്കി വർദ്ധിപ്പിക്കണമെന്ന് ആവശ്യപ്പെട്ടിട്ടുണ്ട്. 11 വർഷം മുമ്പ് അതുകൊണ്ട് ഈ സമരം ന്യായമല്ല എന്ന നിലപാട് ശരിയല്ല, ന്യായമായ സമരമാണ്. കേന്ദ്രഗവൺമെന്റ് ഇൻസെന്റീവ് വർദ്ധിപ്പിക്കണമെന്ന് ഞങ്ങളുടെ എം.പി.-മാർ പാർലമെന്റിലും ആവശ്യപ്പെടുന്നുണ്ട്. ഈ സമരത്തെ തള്ളിപ്പറഞ്ഞ്, സമരത്തിൽ ആളുകൾ പങ്കെടുത്തില്ലെന്ന് പറഞ്ഞുകൊണ്ട്.... ഈ സമരം..... ന്യായമായ ആവശ്യത്തിനുവേണ്ടി ആശാപ്രവർത്തകർ നടത്തുന്ന സമരത്തിനോടൊപ്പമാണ് ഞങ്ങൾ. (.....ബഹളം.....) അതുകൊണ്ട് ഈ നിഷേധാത്മകമായ....

മി. സ്പീക്കർ: ശ്രീ. കെ. ബാബു

ശ്രീ. വി. ഡി. സതീശൻ: സർ, ഞാൻ കൺക്ലൂഡ് ചെയ്യട്ടെ. (....ബഹളം....)

മി. സ്പീക്കർ: പ്രതിപക്ഷാംഗങ്ങളോട് ഇരിക്കാൻ പറയൂ. അങ്ങേയ്ക്ക് മൈക്ക് അനുവദിക്കുന്നതാണ്. (...ബഹളം....) ഡോ. മാത്യു കുഴൽനാടൻ പ്ലീസ്...

ശ്രീ. വി. ഡി. സതീശൻ: സർ, ഞാൻ രണ്ട് മിനിറ്റാണ് ആവശ്യപ്പെട്ടത്. ഞങ്ങൾ പ്രതിപക്ഷത്തിന് ഇക്കാര്യം മെൻഷൻ ചെയ്യുന്നതിന് രണ്ട് മിനിറ്റ് അനുവദിക്കുന്നില്ലെങ്കിൽ ഈ സഭ സമ്മേളിക്കുന്നതെന്തിനാണ്? പ്രതിപക്ഷത്തെ നിശബ്ദരാക്കുന്നതിനാണോ 99 പേർ ബഹളമുണ്ടാക്കുന്നത്. ഇവിടെ കാര്യമല്ലേ പറയുന്നത്? 15 മിനിറ്റ് മന്ത്രി സംസാരിച്ചപ്പോൾ ഞങ്ങൾ കേട്ടുകൊണ്ടിരുന്നില്ലേ? (...ബഹളം.....) മാത്രമല്ല I was concluding. ആശാപ്രവർത്തകരുടെ സമരം തുടങ്ങിയപ്പോൾ മുതൽ അവരെ പരിഹസിക്കുകയും പൂർണ്ണത്തോടെ നോക്കിക്കാണുകയും ചെയ്യുന്ന സമീപനമാണ് ഗവൺമെന്റ് സ്വീകരിച്ചിരിക്കുന്നത്. ഇന്ന് ബഹുമാനപ്പെട്ട തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി ബഹുമാനപ്പെട്ട മുഖ്യമന്ത്രിക്കുവേണ്ടി മറുപടി പറഞ്ഞപ്പോൾ സ്വീകരിച്ചതും ഭാഷ മാറ്റിയിട്ടുണ്ടെങ്കിലും അതേ സമീപനമാണ്. ഈ സമരത്തിൽ ഉന്നയിക്കുന്നത് ന്യായമായ ആവശ്യമാണ്. ഇക്കാര്യത്തിൽ സംസ്ഥാന സർക്കാർ ന്യായമായ

പരിഹാരമുണ്ടാക്കണം. അതിൽ പോസിറ്റീവായിട്ടുള്ള സമീപനമല്ല സ്വീകരിക്കുന്നത്. വീണ്ടും ഈ സമരത്തെ പരിഹസിക്കാനും പുച്ഛിക്കാനും സമരത്തിൽ പങ്കെടുക്കുന്ന ആളുകളുടെ എണ്ണം നോക്കാനും സർക്കാർ ഇറങ്ങി പുറപ്പെട്ടതിൽ അതിശക്തിയായി പ്രതിഷേധിച്ചുകൊണ്ട് ഞങ്ങൾ വാക്കൗട്ട് ചെയ്യുന്നു.

(ആശാ വർക്കർമാരുടെ സമരവുമായി ബന്ധപ്പെട്ട് മന്ത്രി നൽകിയ മറുപടിയിൽ പ്രതിഷേധിച്ച് പ്രതിപക്ഷമൊന്നടങ്കം സഭയിൽനിന്ന് പുറത്തുപോകുകയും അൽപ്പസമയത്തിനകം തിരിച്ചുവരികയും ചെയ്തു.)

(2) നെന്മാറ മുതലമട മാംഗോ ഹബിന്റെ പ്രവർത്തനം

ശ്രീ. കെ. ബാബു (നെന്മാറ): സർ, പഴങ്ങളുടെ രാജാവാണ് മാമ്പഴം.

കേരളത്തിലെ മാംഗോ സിറ്റി എന്നറിയപ്പെടുന്ന മാംഗോ ഹബ്ബ് സ്ഥിതിചെയ്യുന്നത് എന്റെ നിയോജകമണ്ഡലത്തിലെ മുതലമടയിലാണ്. 10000 ഏക്കറിലധികം ഭൂമിയിലാണ് മാവ് കൃഷി ചെയ്യുന്നത്. 4000-ലധികം കൃഷിക്കാരും 10000-ലധികം തൊഴിലാളികളും ഈ മേഖലയുമായി ബന്ധപ്പെട്ട് ഉപജീവനം നടത്തുന്നുണ്ട്. ബംഗനപ്പള്ളി മുതൽ മൂവാണ്ടൻ, സിന്ദൂർ,

അൽഫോൻസ ഉൾപ്പെടെ 52 തരത്തിലുള്ള മാമ്പഴം അവിടെ കൃഷി ചെയ്യുന്നുണ്ട്. ഏഷ്യയിൽത്തന്നെ ഏറ്റവും ആദ്യം മാവ് പൂക്കുകയും അന്യസംസ്ഥാനങ്ങളിലേയ്ക്കും മറ്റ് രാജ്യങ്ങളിലേയ്ക്കുമുൾപ്പെടെ മാമ്പഴം കയറ്റുമതി ചെയ്യുന്നതും മാംഗോ സിറ്റി എന്നറിയപ്പെടുന്ന മുതലമടയിൽ നിന്നാണ്. നെല്ല് മുതൽ പരുത്തിക്കുവരെ വന്യമൃഗ ശല്യം മൂലമുണ്ടാകുന്ന കൃഷിനാശത്തിന് നഷ്ടപരിഹാരം നൽകുന്നുണ്ട്. നഷ്ടപരിഹാരം ലഭിക്കില്ലെന്ന് മനസ്സിലാക്കിയാണ് കഴിഞ്ഞ സർക്കാർ മാമ്പഴത്തെ കാർഷിക വിളയായി ഉൾപ്പെടുത്തിയത്. പക്ഷേ നിലവിലും വന്യമൃഗശല്യം മൂലമുണ്ടാകുന്ന കൃഷിനാശത്തിനുള്ള നഷ്ടപരിഹാരം മാമ്പഴ കർഷകർക്ക് ലഭിക്കുന്നില്ലെന്ന് ശ്രദ്ധയിൽപ്പെടുത്തുന്നു. മാവ് കൃഷിക്കാരെ സംരക്ഷിക്കാൻ നിരവധി പദ്ധതികൾ കഴിഞ്ഞ സർക്കാരിന്റെ തുടർച്ചയായി ഈ സർക്കാരും തുടർന്നുവരികയാണ്. അതിലെ ഏറ്റവും പ്രധാനപ്പെട്ട ഒന്ന് മാംഗോ ഹബ്ബ് ആണ്. മാംഗോ ഹബ്ബ് എന്നത് മാങ്ങ സംഭരിക്കുക, സംഭരിക്കുന്ന മാമ്പഴം ശേഖരിച്ച് സൂക്ഷിക്കുന്നതിനുള്ള കോൾഡ് സ്റ്റോറേജ്, പാക്കിങ്, ripening chamber, മൂല്യവർധിത ഉൽപ്പന്നങ്ങൾ നിർമ്മിക്കുന്നതിനുള്ള സൗകര്യം എന്നിവ

ഉൾപ്പെടുന്നതാണ്. മുതലമടയിലെ കുറ്റിപ്പാടത്തുനിന്നും കാർഷിക മേഖലയിൽനിന്നുള്ള 5 ഏക്കർ ഭൂമി ഏറ്റെടുത്തിട്ടും നാളിതുവരെ അവിടെ ഒരു മാംഗോ ഹബ്ബ് എന്ന സ്വപ്നം സാക്ഷാത്കരിക്കാൻ കഴിഞ്ഞിട്ടില്ല. വന്യമൃഗശല്യം മൂലം മാവ് കൃഷികാർക്കുണ്ടാകുന്ന നഷ്ടപരിഹാരം ലഭിക്കുന്നതിനും മാംഗോ ഹബ്ബ് സ്ഥാപിക്കുന്നതിനും ആവശ്യമായ നടപടിയുണ്ടാകണമെന്നാണ് ഞാൻ സബ്മിഷനിലൂടെ ഉന്നയിക്കുന്നത്.

കൃഷി വകുപ്പുമന്ത്രി (ശ്രീ. പി. പ്രസാദ്): സർ, ശ്രീ. കെ. ബാബു (നെന്മാറ) വളരെ പ്രസക്തമായ വിഷയമാണ് ഇവിടെ സബ്മിഷനായി ഉന്നയിച്ചിരിക്കുന്നത്. നെന്മാറ നിയോജകമണ്ഡലത്തിൽ മാവ് കൃഷി പ്രധാനമായും ചെയ്തുവരുന്നത് മുതലമട, കൊല്ലങ്കോട്, എലവഞ്ചേരി എന്നീ പഞ്ചായത്തുകളിലാണ്. സംസ്ഥാനത്തെ കാർഷിക മേഖലയിലെ മൂല്യവർധനവ് ലക്ഷ്യമാക്കി അഗ്രോ പാർക്കുകൾ രൂപീകരിക്കുന്നതിനുവേണ്ടി സർക്കാർ തീരുമാനിക്കുകയും നെന്മാറ നിയോജകമണ്ഡലത്തിൽ മുതലമട അഗ്രോ പാർക്ക് ഉൾപ്പെടെ 5 അഗ്രോ പാർക്കുകൾ രൂപീകരിക്കുന്നതിന് കിഫ്ബിയിൽ അപേക്ഷ നൽകുകയും പ്രോജക്ട് നടപ്പാക്കുന്നതിന് സ്പെഷ്യൽ പർപ്പസ്

വെഹിക്കിൾ ആയി കേരള അഗ്രോ ഇൻഡസ്ട്രീസ് കോർപ്പറേഷനെ നിയമിച്ചുകൊണ്ട് ഉത്തരവ് പുറപ്പെടുവിക്കുകയും ചെയ്തിരുന്നു. എന്നാൽ തുടർന്നുണ്ടായ ചർച്ചയുടെ അടിസ്ഥാനത്തിൽ മാംഗോ അഗ്രോ പാർക്കിന്റെ രൂപീകരണ ചുമതല ഇൻകെൽ-ന് നൽകുകയും മുതലമട മാംഗോ അഗ്രോ പാർക്കിന്റെ പ്രോജക്ട് റിപ്പോർട്ട് 20 കോടി രൂപയുടെ അടങ്കൽ തുക ഉൾപ്പെടെ ഇൻകെൽ തയ്യാറാക്കി അനുമതിക്കായി സമർപ്പിക്കുകയും ചെയ്തു. 5 പാർക്കുകളിൽ ഉൾപ്പെട്ടിരുന്ന തൃശ്ശൂർ കണ്ണാറ ബനാന ഹണി പാർക്ക് 25.13 കോടി രൂപ മുതൽമുടക്കി തൃശ്ശൂരിൽ നിർമ്മാണം ആരംഭിക്കുകയും ചെയ്തു. അതിന്റെ നടത്തിപ്പിൽ പൂർണ്ണമായ പുരോഗതിയുണ്ടാകാത്തതിനാൽ സർക്കാർ ഉത്തരവുപ്രകാരം രൂപീകരിച്ച കേരള അഗ്രോ ബിസിനസ് കമ്പനിക്ക് മുതലമട അഗ്രോ പാർക്ക് ഉൾപ്പെടെ 5 പാർക്കുകളുടെ നടത്തിപ്പ് ചുമതല നൽകി സർക്കാർ ഉത്തരവ് പുറപ്പെടുവിച്ചിട്ടുണ്ട്. കാപ്കോ-യുടെ ബിസിനസ് പ്ലാനിൽ പാർക്കുകളുടെ വികസനം ഉൾപ്പെടുത്തുകയും നബാർഡ് നടപ്പാക്കുന്ന റിയാസ് പദ്ധതിയിലുൾപ്പെടുത്തി മുതലമട സീഡ് ഫാമിൽ ഒരു പായ്ക്ക് ഹൗസ് സ്ഥാപിക്കുന്നതിനായി 5.04 കോടി രൂപയുടെ പദ്ധതി കാപ്കോ

സമർപ്പിക്കുകയും ചെയ്തിട്ടുണ്ട്. പ്രസ്തുത പ്രൊപ്പോസൽ ധനകാര്യ വകുപ്പിന്റെ പരിശോധനയിലാണ്. നെന്മാറ നിയോജകമണ്ഡലത്തിൽ നേരത്തെ പറഞ്ഞതുപോലെ മുതലമട, കൊല്ലങ്കോട്, എലവഞ്ചേരി പഞ്ചായത്തുകളിലാണ് മാവ് കൃഷിയുള്ളത്. മുതലമട പഞ്ചായത്തിലാണ് ഏറ്റവും കൂടുതൽ മാവ് കൃഷിയുള്ളത്. വാണിജ്യാടിസ്ഥാനത്തിലാണ് അവിടെ മാവ് കൃഷി ചെയ്തുവരുന്നത്. കേരളത്തിലെ മാംഗോ സിറ്റിയെന്നാണ് മുതലമട അറിയപ്പെടുന്നത്. മുതലമടയിൽനിന്നുള്ള മാങ്ങയാണ് എല്ലാ വർഷവും ഡൽഹി, മുംബൈ എന്നീ ഉത്തരേന്ത്യൻ വിപണികളിൽ ആദ്യമായെത്തുന്നത്. 250 ടണ്ണോളം മാങ്ങ ദിവസവും മുതലമടയിൽനിന്ന് രാജ്യത്തെ വിപണികളിലേയ്ക്ക് കയറ്റിവിടുന്നുണ്ട്. നല്ല വിലയും ലഭിക്കുന്നുണ്ട്. അവിടെ കാട്ടാന ശല്യം വ്യാപകമായുണ്ടാകുന്നുണ്ട്. വന്യമൃഗ ശല്യംമൂലം കൃഷിനാശം സംഭവിക്കുന്ന കർഷകർക്ക് വനം വകുപ്പ് നൽകുന്ന നഷ്ടപരിഹാരത്തിന് 05-04-2018-ലെ സർക്കാർ ഉത്തരവുപ്രകാരം വനം വകുപ്പ് ഉത്തരവിന്റെ ഭേദഗതി വരുത്തിയ ചട്ടം 3(എ)(3) പ്രകാരം മാവ് കർഷകനും അർഹരാണ്. സംസ്ഥാന വിള ഇൻഷുറൻസ് പദ്ധതിയുടെ കീഴിൽ രജിസ്റ്റർ ചെയ്തിട്ടുള്ള മാവ് കർഷകർക്ക്

ഇൻഷുറൻസ് പരിരക്ഷയ്ക്കും അർഹതയുണ്ട്. എന്നാൽ മാവ് കർഷകർ കൃഷി ഇൻഷുറർ ചെയ്യുന്നതിന് സന്നദ്ധത കാണിക്കുന്നില്ല. മുതലമട പഞ്ചായത്തിൽ ആകെ രണ്ട് കർഷകർ 0.41 ഹെക്ടർ മാവ് കൃഷി മാത്രമാണ് ഇൻഷുറർ ചെയ്തിട്ടുള്ളത്. കൂടുതൽ കർഷകരെ വിളിച്ച് ഇൻഷുറൻസ് പദ്ധതിയിലേയ്ക്ക് ആകർഷിക്കുന്നതിന് ആവശ്യമായ ബോധവൽക്കരണം നടത്തുന്നതാണ്. കൂടാതെ വന്യമൃഗ ശല്യം തടയുന്നതിന് കൃഷി വകുപ്പും വനം വകുപ്പും തദ്ദേശ സ്വയംഭരണ വകുപ്പും ചേർന്നുനടത്തുന്ന പ്രവർത്തനങ്ങൾ മാവ് കർഷകർക്കകൂടി സഹായകമാകുന്ന രീതിയിൽ ഈ പ്രദേശത്ത് വ്യാപിപ്പിക്കുന്നതിനുള്ള സാധ്യത പരിശോധിച്ച് നടപ്പാക്കുന്നതാണ്.

(3) പേരാവൂർ ജിമ്മി ജോർജ് സ്റ്റേഡിയം നിർമ്മാണം

ശ്രീ. സണ്ണി ജോസഫ്: സർ, ലോക കായിക ഭൂപടത്തിൽ നമ്മുടെ രാജ്യത്തിന്റെയും സംസ്ഥാനത്തിന്റെയും പേരുകൾക്കു വേണ്ടി 'കളിക്കളത്തിലെ സൂര്യതേജസ്' എന്നറിയപ്പെടുന്ന ജിമ്മി ജോർജ് ജനിച്ചവളർന്നതും കളിച്ചവളർന്നതും അന്ത്യവിശ്രമംകൊള്ളുന്നതുമായ പേരാവൂരിൽ അദ്ദേഹത്തിന് ഒരു സ്മാരകമില്ല. അമേരിക്കയിലും ഇറ്റലിയിലും ഡൽഹിയിലും

തിരുവനന്തപുരത്തും അദ്ദേഹത്തിന് സ്മാരകമുണ്ട്. ഇക്കാര്യം മുൻമുഖ്യമന്ത്രി ഉമ്മൻചാണ്ടി സാറിന്റെ ശ്രദ്ധയിൽപ്പെടുത്തുകയും ഞാൻ നൽകിയ കത്തിനുപുറത്ത് ഒരു നോട്ടായി “ This is a very good proposal to be included in the Budget speech” എന്നെഴുതി അന്നത്തെ ധനകാര്യ വകുപ്പുമന്ത്രിയായിരുന്ന കെ. എം. മാണിസാറിന് നൽകുകയും അദ്ദേഹം ഈ വിഷയം ബജറ്റിൽ പ്രഖ്യാപിച്ച് തുക അനുവദിക്കുകയും ചെയ്തു. ഇതിനായി ഭരണാനുമതി ലഭിച്ച് പ്രവൃത്തികൾ അന്നത്തെ പൊതുമരാമത്ത് വകുപ്പുമന്ത്രിയായിരുന്ന ശ്രീ. വി. കെ. ഇബ്രാഹിം കുഞ്ഞ് ഉദ്ഘാടനം ചെയ്തുവെങ്കിലും നിർമ്മാണപ്രവൃത്തികൾ പകുതിവഴിയിൽ ഉപേക്ഷിച്ച നിലയിലാണ്. പേരാവൂരിലെ ജിമ്മി ജോർജ്ജ് സ്മാരക സ്റ്റേഡിയത്തിനായി 2 കോടി 58 ലക്ഷം രൂപ അനുവദിച്ച് നിർമ്മാണപ്രവൃത്തികളാരംഭിച്ചെങ്കിലും ഇപ്പോഴും പകുതിവഴിയിൽ നിൽക്കുകയാണ്. ഇനിയും അതിന്റെ നിർമ്മാണപ്രവർത്തനങ്ങളായ ഗാലറി, ടാക്ക്, സിന്തറ്റിക് ടാക്ക് തുടങ്ങിയവ പൂർത്തീകരിക്കാനുണ്ട്. പേരാവൂരിൽ ജിമ്മി ജോർജ്ജ് മാത്രമല്ല ടിന്റൂ ലൂക്ക, അഞ്ജു ബോബി ജോർജ്ജ്, ഗ്രീഷ്മ, മിനിമോൾ എബ്രഹാം തുടങ്ങി നിരവധി

കായികപ്രതിഭകൾ ജനിച്ചുവളർന്നതും കളിച്ചുവളർന്നതുമായ ഈ നാടിന്റെ കായികക്കുതിപ്പ് ഇന്ന് കായികക്കിതപ്പായി മാറുകയാണ്. ഈ സ്റ്റേഡിയത്തിന്റെ നിർമ്മാണം പൂർത്തീകരിക്കാനാവശ്യമായ തുക അനുവദിക്കണം.

ജിമ്മി ജോർജ്ജ് എന്നുകേട്ടാൽ
അഭിമാനപൂരിതമാകണം കായിക കേരളം...
പേരാവൂർ എന്നുകേട്ടാൽ
തിളയ്ക്കണം ചോര നമുക്ക് ഞരമ്പുകളിൽ....

പേരാവൂരിന്റെ കായികപ്രതിഭയാണ് അദ്ദേഹം. അത്തരത്തിലുള്ള കായികപ്രതിഭകളെ പ്രോത്സാഹിപ്പിക്കുന്നതിനായി ഗവൺമെന്റ് ആരംഭിച്ച പ്രവൃത്തികൾ പൂർത്തീകരിക്കാനാവശ്യമായ തുക അനുവദിക്കണം, ഇതൊരു അഭ്യർത്ഥനയല്ല, അപേക്ഷയല്ല, പ്രാർത്ഥനയാണ്.

നൃനപക്ഷക്ഷേമം, കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി ചുമതലപ്പെടുത്തിയതുപ്രകാരം പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമ വകുപ്പുമന്ത്രി (ശ്രീ. ഒ. ആർ. കേളു): സർ, നമ്മുടെ രാജ്യം എന്നും സ്മരിക്കപ്പെടുന്ന ഒരു വലിയ കായികതാരമാണ് ജിമ്മി ജോർജ്ജ്. 2012

നവംബർ 23-ലെ സർക്കാർ ഉത്തരവുപ്രകാരം കണ്ണൂർ ജില്ലയിലെ പേരാവൂരിൽ അദ്ദേഹത്തിന്റെ നാമധേയത്തിലുള്ള സ്റ്റേഡിയമായ ജിമ്മി ജോർജ് സ്റ്റേഡിയത്തിന്റെ നിർമ്മാണത്തിനായി 2 കോടി 58 ലക്ഷം രൂപയുടെ ഭരണാനുമതി നൽകിയിരുന്നു. ഇതുപ്രകാരം ഒന്നാംഘട്ടമായി 1 കോടി 75 ലക്ഷം രൂപയ്ക്ക് 8 വരി mud track-ന്റെ നിർമ്മാണവും പവലിയൻ കെട്ടിടം, Change Room, Foot Ball Court, Toilet Block എന്നിവയുടെ നിർമ്മാണവും ദേശീയ ഗെയിംസ് സെക്രട്ടേറിയറ്റ് മുഖേന പൂർത്തീകരിച്ചിട്ടുണ്ട്. രണ്ടാംഘട്ട പദ്ധതിയിലുൾപ്പെട്ട 400 മീറ്റർ സിന്തറ്റിക് ട്രാക്ക്, ബാസ്കറ്റ് ബോൾ കോർട്ട്, വോളിബോൾ കോർട്ട്, മറ്റ് അനുബന്ധ സൗകര്യങ്ങൾ എന്നിവയ്ക്കായി മുമ്പ് അനുവദിച്ച ഫണ്ട് മതിയാകാത്ത സ്ഥിതിയുണ്ടായതിന്റെ അടിസ്ഥാനത്തിൽ ഒരു സെക്കൻഡ് ഡി.പി.ആർ.-നായുള്ള നടപടികൾ ആരംഭിക്കുകയും ഇക്കാര്യങ്ങൾ പരിശോധിച്ച് ഡി.പി.ആർ. സമർപ്പിക്കുന്നതിനായി സ്പോർട്സ് കേരള ഫൗണ്ടേഷനെ ചുമതലപ്പെടുത്തിയിട്ടുണ്ട്.

(4) എറണാകുളം സീപോർട്ട് - എയർപോർട്ട് റോഡ് പ്രവൃത്തി

ശ്രീ. അൻവർ സാദത്ത്: സർ, എറണാകുളം ജില്ലയിലെ ഒരു സുപ്രധാന പദ്ധതിയാണ് സീപോർട്ട്-എയർപോർട്ട് റോഡ്. ഈ റോഡിന്റെ രണ്ടാംഘട്ടത്തിൽ 6.7 കി. മീ. ദൂരത്തിൽ 45 മീറ്റർ വീതിയുള്ള റോഡിനായി ഏകദേശം 569 കോടി രൂപ സർക്കാർ അനുവദിക്കുകയും ഭൂമി ഏറ്റെടുക്കൽ നടപടികൾ തുടർന്നുകൊണ്ടിരിക്കുകയുമാണ്. ഇതിന്റെ മൂന്നാംഘട്ടം ചൊവ്വര മുതൽ എയർപോർട്ടുവരെയുള്ള 4.5 കി.മീ. ദൂരമാണ്. യഥാർഥത്തിൽ സീപോർട്ട് എയർപോർട്ട് റോഡിനായുള്ള പദ്ധതി പ്രഖ്യാപിക്കുകയും നടപടിക്രമങ്ങൾ ആരംഭിക്കുകയും ചെയ്തിട്ട് 22 വർഷങ്ങളായി. അന്നുമുതൽ ഈ പ്രദേശത്തുള്ള ആളുകൾക്ക് ഭൂമി വിൽക്കാൻ സാധിക്കുന്നില്ല. കൂടാതെ പ്രസ്തുത റോഡിനായി ഈ ഭൂമി സർക്കാർ ഏറ്റെടുക്കുകയും ചെയ്യുന്നില്ല. അതിനാൽ ഈ പ്രദേശത്തുള്ള ജനങ്ങൾ വലിയൊരു പ്രതിസന്ധിയിലാണ്. ഇന്നലെ ബഹുമാനപ്പെട്ട റവന്യൂ ഭവനനിർമ്മാണ വകുപ്പുമന്ത്രി ഭൂമി ഏറ്റെടുക്കുന്നതിലെ പ്രയാസങ്ങളെക്കുറിച്ച് ഇവിടെ ചർച്ച ചെയ്യുകയുണ്ടായി. മൂന്നാംഘട്ട പ്രവൃത്തിയിലെ 4.5 കി.മീ. ദൂരത്തിലെ ഭൂമി ഏറ്റെടുക്കലും നിർമ്മാണപ്രവർത്തനങ്ങളുമായി ബന്ധപ്പെട്ട

പ്രവർത്തനങ്ങൾക്ക് RBDCK (Roads and Bridges Development Corporation of Kerala)-യെയാണ് ചുമതലപ്പെടുത്തിയിരിക്കുന്നത്. ഇതിനായി സർക്കാർ 06-01-2018-ൽ 210 കോടി രൂപയുടെ ഒരു പ്രൊപ്പോസൽ നൽകിയിട്ടുണ്ട്. ടി പ്രൊപ്പോസൽ പുനഃപരിശോധിക്കുകയോ ഒരു പുതിയ പ്രൊപ്പോസൽ കിഫ്ബിക്ക് നൽകുകയോ ചെയ്ത് 210 കോടി രൂപ സർക്കാർ അനുവദിക്കണമെന്നാണ് ഈ സബ്മിഷനില്ലൂടെ എനിക്ക് ആവശ്യപ്പെടാനുള്ളത്. ഈ പ്രദേശത്തെ ജനങ്ങളുടെ പ്രയാസം പരിഹരിക്കുന്നതിനായി ബഹുമാനപ്പെട്ട പൊതുമരാമത്ത്-വിനോദസഞ്ചാര വകുപ്പുമന്ത്രി ഈ വിഷയത്തിൽ നേരിട്ട് ഇടപെട്ട് മുമ്പുനൽകിയ പ്രൊപ്പോസൽ പുനഃപരിശോധിക്കുകയോ പുതിയ പ്രൊപ്പോസൽ നൽകുകയോ ചെയ്ത് കിഫ്ബി മുഖേന ഈ പദ്ധതി നടപ്പാക്കണമെന്ന് ഒരിക്കൽക്കൂടി അഭ്യർത്ഥിക്കുകയാണ്.

പൊതുമരാമത്ത്-വിനോദസഞ്ചാര വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ, സീപോർട്ട്-എയർപോർട്ട് റോഡിന്റെ നവീകരണം സാധ്യമാക്കണമെന്ന ആവശ്യമാണ് ബഹുമാനപ്പെട്ട അംഗം ശ്രീ. അൻവർ

സാദത്ത് സബ്മിഷനിലൂടെ ഉന്നയിച്ചത്. എറണാകുളം ജില്ലയിലെ മാത്രമല്ല നമ്മുടെ സംസ്ഥാനത്തിന്റെ പൊതുവികസനത്തിന് ഗുണകരമാകുന്ന പദ്ധതിയാണ് സീപോർട്ട്-എയർപോർട്ട് റോഡ് എന്ന നിലയിലാണ് പ്രസ്തുത പദ്ധതിയെ സർക്കാർ കാണുന്നത്. ഇതിലൊരു പ്രധാന തടസ്സമുണ്ടായിരുന്നത് HMT (Hindustan Machine Tools)-യുടെയും NAD (Naval Armament Depot)-ന്റെയും ഭൂമി ലഭ്യമാകാനുള്ള കാലതാമസമായിരുന്നു. എറണാകുളം ജില്ലയിലെ ബഹുമാനപ്പെട്ട മന്ത്രി ശ്രീ. പി. രാജീവ് ജനപ്രതിനിധികളും ചേർന്ന് മുൻകൈയെടുത്ത് ഭൂമി ഏറ്റെടുക്കൽ ഏറ്റെടുക്കുവാനു പരിഹരിക്കാൻ സാധിച്ചിട്ടുണ്ട്. NAD മുതൽ മഹിളാലയം വരെയുള്ള ഭാഗത്തെ ഭൂമി ഏറ്റെടുക്കലിനായി 563.34 കോടി രൂപ കിഫ്ബിയിൽനിന്നും ലഭ്യമാക്കി തഹസീൽദാർക്ക് കൈമാറുകയും 19(1) വിജ്ഞാപനം പുറപ്പെടുവിക്കുകയും ചെയ്തിട്ടുണ്ട്. ഭൂമി ഏറ്റെടുക്കൽ നടപടി അന്തിമഘട്ടത്തിലാണ്. ചൊവ്വര മുതൽ എയർപോർട്ടുവരെയുള്ള 4.15 കി.മീ. ഭാഗത്തെ പ്രവൃത്തിയിലേക്കാണ് അടുത്തതായി നീങ്ങേണ്ടത്. അവിടെയും പദ്ധതി യാഥാർത്ഥ്യമാക്കണമെന്നാണ് സർക്കാർ നിലപാട്. ടി പദ്ധതിക്കുവേണ്ടി പുതുക്കിയ പദ്ധതി

നിർദ്ദേശിക്കുന്നതിനായി RBDCK-യോട് നിർദ്ദേശിക്കുകയും കിഫ്ബിയിലുൾപ്പെടുത്തി ഈ പദ്ധതി യാഥാർത്ഥ്യമാക്കുന്നതിനുള്ള ഒരു പ്രാഥമിക ചർച്ച കിഫ്ബിയുമായി നടത്തിയിട്ടുണ്ട്. ബഹുമാനപ്പെട്ട അംഗം പറഞ്ഞതുപോലെ കിഫ്ബിയുമായി കൂടിയാലോചിച്ച് ഈ പദ്ധതി യാഥാർത്ഥ്യമാക്കാനുള്ള എല്ലാ ഇടപെടലുകളും പൊതുമരാമത്ത് വകുപ്പ് നടത്തുമെന്നുള്ളത് സഭയെ അറിയിക്കുകയാണ്.

(5) തൊഴിലുറപ്പ് തൊഴിലാളികളുടെ വിവിധ പ്രശ്നങ്ങൾ

ശ്രീ. പി. എസ്. സുപാൽ: സർ, മഹാത്മാഗാന്ധി ഗ്രാമീണ തൊഴിലുറപ്പ് പദ്ധതി രാജ്യത്തെ ഏറ്റവും പ്രധാനപ്പെട്ട തൊഴിൽ പദ്ധതികളിലൊന്നാണ്. കോടിക്കണക്കിന് തൊഴിലാളികളാണ് ഈ മേഖലയിൽ പണിയെടുക്കുന്നത്. കേന്ദ്രഗവൺമെന്റ് നിരന്തരമായി ഈ പദ്ധതിയെ അവഗണിച്ചുകൊണ്ടിരിക്കുകയാണ്. തൊഴിലാളികളുടെ വേതനം കഴിഞ്ഞ മൂന്നുമാസക്കാലമായി നൽകുന്നില്ല. കേരളത്തിൽ ഏകദേശം 400 കോടിയിലധികം രൂപയാണ് ഇതുവരെ വേതന കുടിശ്ശികയുള്ളത്. കഴിഞ്ഞ

കേന്ദ്രബജറ്റിലും 2025-26 സാമ്പത്തികവർഷത്തെ കേന്ദ്രബജറ്റിലും 86000 കോടി രൂപ മാത്രമാണ് അനുവദിച്ചിട്ടുള്ളത്. ഈ വർഷം 8.5 കോടിയിലധികം തൊഴിൽദിനങ്ങൾ നടപ്പാക്കിയപ്പോൾ 6 കോടി തൊഴിൽ ദിനങ്ങൾക്കുമാത്രമാണ് കേന്ദ്രഗവൺമെന്റ് ഇതുവരെ അംഗീകാരം നൽകിയത്. തൊഴിലുറപ്പ് വേതനംകൊണ്ട് ഉപജീവനം നടത്തുന്ന തൊഴിലാളികളെ സംരക്ഷിക്കേണ്ടതും ഈ വർഷത്തെ കുടിശ്ശിക തീർക്കുന്നതിനുമാവശ്യമായ തുക അടിയന്തരമായി ലഭ്യമാക്കേണ്ടതുണ്ട്. ഈ നിലപാടുകൾക്കെതിരെ രാജ്യവ്യാപകമായി തൊഴിലാളികൾ സമരത്തിലാണ്, കേന്ദ്രഗവൺമെന്റിന്റെ തെറ്റായ ഈ നയത്തിനെതിരെ കേരളത്തിലെ ഗവൺമെന്റ് വിധേയമാകിപ്പോയി. രേഖപ്പെടുത്തുകയും തൊഴിലുറപ്പ് തൊഴിലാളികൾക്കും ട്രൈബൽ പ്ലസ് തൊഴിലാളികൾക്കും തൊഴിൽദിനങ്ങൾ ഉറപ്പാക്കുന്നതിനുവേണ്ട ഇടപെടൽ നടത്തണമെന്നും ഈ സബ്മിഷനിലൂടെ ആവശ്യപ്പെടുകയാണ്.

തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി (ശ്രീ. എം. ബി. രാജേഷ്): സർ, മറുപടി വളരെ വിശദമായതിനാൽ ചുരുക്കിപ്പറഞ്ഞതിനുശേഷം ബാക്കി മേശപ്പുറത്ത് വയ്ക്കാം. നിലവിൽ കേന്ദ്ര

സർക്കാർ ഫണ്ട് നൽകാത്തതുമൂലം അവിദഗ്ധ തൊഴിലാളികളുടെ വേതനം 546.67 കോടി രൂപ കുടിശ്ശികയായിട്ടുണ്ട്. ഇന്ത്യയിൽ തൊഴിലുറപ്പ് പദ്ധതി ഏറ്റവും കാര്യക്ഷമായി നടപ്പാക്കുന്ന സംസ്ഥാനങ്ങളിലൊന്നാണ് കേരളം. ഒന്ന് എന്നല്ല, ഒന്നാംസ്ഥാനത്തുതന്നെ നിൽക്കുന്ന സംസ്ഥാനമാണ് കേരളം. 2024-25 വർഷം 10.5 കോടി തൊഴിൽദിനങ്ങൾക്കുള്ള ലേബർ ബജറ്റ് സംസ്ഥാനം സമർപ്പിച്ചെങ്കിലും 6 കോടി തൊഴിൽദിനങ്ങൾ മാത്രമാണ് കേന്ദ്രം അനുവദിച്ചത്. നിലവിൽ 8.57 കോടി തൊഴിൽദിനങ്ങൾ സംസ്ഥാനത്ത് സൃഷ്ടിച്ചുകഴിഞ്ഞു. കേന്ദ്രം അനുവദിച്ചതിനേക്കാൾ കൂടുതൽ തൊഴിൽദിനങ്ങൾ നമ്മൾ സൃഷ്ടിച്ചു. നമ്മൾ ആവശ്യപ്പെട്ടതിനേക്കാൾ കുറഞ്ഞ തൊഴിൽദിനങ്ങൾ മാത്രമാണ് കേന്ദ്രം നൽകിയത്. 2025-26-ൽ നമ്മുടെ തൊഴിൽദിനങ്ങൾ 5 കോടിയിലായി വെട്ടിക്കുറച്ചിരിക്കുകയാണ്. അത് പകുതിയിലധികമായി വെട്ടിക്കുറച്ചിരിക്കുകയാണ്, ഒരു കടുംവെട്ടാണ് കേന്ദ്രസർക്കാർ ഇക്കാര്യത്തിൽ നടത്തിയിട്ടുള്ളത്. ഉദ്യോഗസ്ഥതലത്തിൽ നിരന്തരം... ലേബർ ബജറ്റ് വർദ്ധിപ്പിക്കാനുള്ള ഇടപെടൽ നടത്തുകയും അതിനുപുറമെ മന്ത്രിയെന്ന നിലയിൽ ഞാനും ബന്ധപ്പെട്ട കേന്ദ്രമന്ത്രിക്ക് ഇതുസംബന്ധിച്ച്

കത്തയച്ചിട്ടുള്ളതാണ്. അടുത്ത സാമ്പത്തിക വർഷത്തേക്ക് 11 കോടി തൊഴിൽദിനങ്ങൾ ആവശ്യപ്പെട്ടപ്പോൾ കേന്ദ്രം നൽകിയത് 5 കോടിയാണ്, അത് പത്തിൽ താഴെയാണ്. ഇതാണ് നിലവിലെ സ്ഥിതി. വിശദമായ മറുപടി മേശപ്പുറത്ത് വയ്ക്കുന്നു.⁺ കേന്ദ്രം കേരളത്തോടുകാണിക്കുന്ന ഈ സമീപനത്തിനെതിരെ ശക്തമായ നിലപാടാണ് സംസ്ഥാന സർക്കാരിനുള്ളത്. പൊതുവിൽ ആവർത്തിച്ചുവരുന്ന കേന്ദ്രബജറ്റുകളിൽ തൊഴിലുറപ്പിന്റെ വിഹിതം വെട്ടിക്കുറയ്ക്കുന്നതിലൂടെ ഈ പദ്ധതിയെ തകർക്കാനാണ് കേന്ദ്രം ശ്രമിച്ചുകൊണ്ടിരിക്കുന്നത്.

⁺ അനുബന്ധമായി ചേർത്തിട്ടുണ്ട്.